
Kashyam Kalabhairavaprakatyaprasangavarnanam

ಕಾಶ್ಯಾಂ ಕಾಲಭೈರವಪ್ರಾಕಟ್ಯಪ್ರಸಂಗವರ್ಣನಂ

Document Information



Text title : Kashyam Kalabhairavaprakatyaprasangavarnanam

File name : kAshyAMkAlabhairavaprAkaTyaprasangavarNanam.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | ugrAkhyah saptamAMshaH | adhyAyaH 11 | 201-261||

Latest update : March 8, 2024

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 8, 2024

sanskritdocuments.org



ಕಾಶ್ಯಾಂ ಕಾಲಭೈರವಪ್ರಾಕಟ್ಯಪ್ರಸಂಗವರ್ಣನಂ



- ಶಿವಪಾರ್ವತೀಸಂವಾದೇ -

ಬ್ರಹ್ಮೋವಾಚ -

ಅಹಮೇವಾಖಿಲೈಃ ಪೂಜ್ಯಃ ಪೂಜ್ಯೋ ಮಮ ನ ಸರ್ವಥಾ .

ಕಿಂ ಶೂಲೀ ಮಮ ಸಂಪೂಜ್ಯಃ ಪೂಜ್ಯೋಽಹಂ ಶೂಲಿನೋ ಧ್ರುವಂ .. 201..

ವೇದಾಃ ಸೃಷ್ಟ್ವಾ ಮಯಾ ಸರ್ವೇ ಸೃಷ್ಟ್ವಾ ಲೋಕಾ ಮಯಾ ಪುರಾ .

ಮದನ್ಯಃ ಸರ್ಜಕೋ ಲೋಕೇ ನಾಸ್ತಿ ಪೂಜ್ಯೋಽಪಿ ಸರ್ವಥಾ .. 202..

ಭ್ರಾಂತಾ ಯೂಯಂ ನ ಸಂದೇಹಃ ಶೂಲಿಪೂಜಾಪರಾಯಣಾಃ .

ಪೂಜಾ ಮಮೈವ ವಿಹಿತಾ ವೇದಾಸ್ತತ್ರ ತು ಸಾಕ್ಷಿಣಃ .. 203..

ಪ್ರಲಪನ್ನೇವಮೇವಾನ್ಯದ್ವಿಶ್ರಾಂತೋಽಸೌ ತದಾ ವಿಧಿಃ .

ತಸ್ಥೌ ತತೋ ಮಹಾವಿಷ್ಣುರಘ್ಯಪಾಣಿರುಪಾಗತಃ .. 204..

ತತೋಽಭಿಷಿಚ್ಯ ಮಾಂ ವಿಷ್ಣುಃ ಕ್ಷೀರಾಜ್ಯಾದಿಭಿರಾದರಾತ್ .

ಚಕಾರ ಪೂಜಾಂ ವಿವಿಧಾಂ ಬಿಲ್ವಪತ್ರಾದಿಭಿರ್ಮುಢಾ .. 205..

ಧೂಪದೀಪಾಂಶ್ಚ ನೈವೇದ್ಯಂ ಕ್ಷೀರಾಜ್ಯದಧಿಮಿಶ್ರಿತಂ .

ದತ್ತಾ ದದೌ ಪುನರ್ದೀಪಾನ ಪುನಃ ಪುಷ್ಪಾಂಜಲಿಂ ದದೌ .. 206..

ಪ್ರದಕ್ಷಿಣನಮಸ್ಕಾರಾನ್ ಚಕಾರ ತದನಂತರಂ .

ತತಃ ಪಶ್ಚಾಕ್ಷರಂ ಶೈವಂ ಜಜಾಪ ಸ ಜನಾರ್ದನಃ .. 207..

ತತಸ್ತಂ ಧ್ಯಾನನಿರತಂ ವಿಧಿದೃಷ್ಟ್ವಾ ಹರಿಂ ತದಾ .

ಉವಾಚ ವಚನಂ ಭ್ರಾಂತಃ ಕ್ರೋಧಮುತ್ಪಾದನ್ದರೇಃ .. 208..

ಅಸಂಪೂಜ್ಯೈವ ಪೂಜಾಹಂ ಮಾಮಯಂ ವಿಷ್ಣುರುದ್ಧತಃ .

ಶೂಲಿಪೂಜಾಂ ಕರೋತ್ಯತ್ರ ಭ್ರಾಂತೋಽಯಂ ನಾತ್ರ ಸಂಶಯಃ .. 209..

ಇತ್ಯುದೀರಿತಮಾರ್ಕಣ್ಯ ವಚನಂ ತದ್ವಿಧೇಹರೀಃ .

ಪೂಜಾಂ ಸಮಾಪ್ಯ ತದನು ಜಗಾದ ವಚನಂ ತದಾ .. 210..

ವಿಷ್ಣುರುವಾಚ -

ಹಾ ಹಾ ದುರ್ಭಾಗ ದುರ್ಬುದ್ಧೇ ಕಿಮೇತ್ರಂ ವಕ್ತುಮರ್ಹಸಿ .

ಕಥಂ ಭ್ರಾಂತೋಽದ್ಯ ಜಾತೋಽಸಿ ಶುಭಂ ನಾದ್ಯ ತು ದೃಶ್ಯತೇ .. 211..

ಸರ್ವದೇವೋತ್ತಮಃ ಸಾಂಬಃ ಶಂಕರೋ ಭಕ್ತವತ್ಸಲಃ .

ಸರ್ವೇಷಾಮಪಿ ಸಂಪೂಜ್ಯಃ ತಸ್ಯ ಪೂಜ್ಯೋ ನ ದೃಶ್ಯತೇ .. 212..
 ತಸ್ಯೈವ ಪೂಜಾವಿಹಿತಾ ಸರ್ವವೇದೇಷು ಸರ್ವಥಾ .
 ತತ್ಪೂಜಯೈವ ಸಂಪ್ರಾಪ್ತೋ ಮೋಕ್ಷೋ ಮೋಕ್ಷಪ್ರದಃ ಶಿವಃ .. 213..
 ಶಿವಪೂಜಾ ಮಯಾ ಪೂರ್ವಂ ಬಹುದೈವ ಕೃತಾ ಮುಹುಃ .
 ಅಹಂ ಶಿವಪ್ರಸಾದೇನ ಪಾಲಯಾಮ್ಯಖಿಲಂ ಜಗತ್ .. 214..
 ಇತ್ಯುಕ್ತವಂತಂ ತಂ ವಿಷ್ಣುಂ ಭ್ರಾಂತೋಽಸೀತಿ ಜಗಾದ ಸಃ .
 ಮತ್ತೋಽನ್ಯೋ ನ ಹಿ ಸಂಪೂಜ್ಯಃ ಪೂಜ್ಯೋಽಹಂ ನಾತ್ರ ಸಂಶಯಃ .. 215..
 ಭ್ರಾಂತಾಃ ಸರ್ವೇ ಕಥಂ ಜಾತಾಃ ಪೂಜ್ಯಂ ಮಾಂ ಸರ್ವಸಾಧನೈಃ .
 ನ ಪೂಜಯಂತಿ ದುರ್ವೃತ್ತಾ ಮಾಮ್ನಿತ್ಯೈವಂ ವದಸ್ಥಿತಃ .. 216..
 ತದಾ ಕ್ಲೇಶಾನ್ವಿತೋ ವಿಷ್ಣುಃ ಶಂಕರಂ ಲೋಕಶಂಕರಂ .
 ತುಷ್ಠಾವ ವಿವಿಧೈಃ ಸ್ತೋತ್ರೈರುವಾಚೇದಂ ವಚಸ್ತದಾ .. 217..
 ಶಂಭೋ ಪ್ರಸೀದ ದೇವೇಶ ಕ್ಲೇಶಾಂದೂರೀಕುರುಷ್ವ ಮೇ .
 ಅಶೈವಂ ಸಂಹರಸ್ವೈನಮಧರ್ಮಸ್ಯ ಪ್ರವರ್ತಕಂ .. 218..
 ಅಧರ್ಮವೃತ್ತ್ಯಾ ಸರ್ವೇಽಪಿ ಯಾಸ್ಯಂತಿ ನರಕಂ ಧ್ರುವಂ .
 ಕೃಪಾಲುರಸಿ ದೇವೇಶ ವಿಧಿಮೇನಂ ಪ್ರಣಾಶಯ .. 219..
 ಅಶೈವೋಽಯಂ ದುರಾಚಾರಃ ಸ್ಥಾಪನೀಯೋ ನ ಸರ್ವಥಾ .
 ಅಶೈವಶಿಕ್ಷಾ ಕರ್ತವ್ಯಾ ದೇವೇಶ ತ್ರಿಪುರಾಂತಕ .. 220..
 ನೋಚೇದಧರ್ಮವೃದ್ಧಿಸ್ತು ಭವಿಷ್ಯತಿ ನ ಸಂಶಯಃ .
 ಅಧರ್ಮವೃದ್ಧ್ಯಾ ದೇವಾನಾಂ ದುಃಖವೃದ್ಧಿರ್ಭವಿಷ್ಯತಿ .. 221..
 ಇತ್ಯುಕ್ತ್ವಾ ಪ್ರಣತೋ ವಿಷ್ಣುಃ ಸ ಋಷಿಃ ಸಂಸ್(ಸರ್ಷಿಸಂಘಃ) ಸ್ತುವಂಸ್ತದಾ .
 ಪ್ರಸೀದೇಶ ಪ್ರಸೀದೇಶ ಪ್ರಸೀದೇತಿ ವದನ್ಮುಹುಃ .. 222..
 ತದೋಗ್ರರೂಪಾದನಂಘಾನ್ಮತ್ತಃ ಶ್ರೀಕಾಲಭೈರವಃ .
 ಆವಿರಾಸೀತ್ತದಾ ಲೋಕಾನ್ಶೀಷಯನ್ನಖಿಲಾನಪಿ .. 223..
 ವ್ಯಾಪ್ಯಾಯಂ ಸಪ್ತಪಾತಾಲಾನನಂತಚರಣೈಃ ಸ್ವಯಮ .
 ಭೂರ್ಭವಃ ಸುವರಾದೀಂಶ್ಚ ಶಿರೋಽಭಿವ್ಯಾಪ್ಯ ಸಂಸ್ಥಿತಃ .. 224..
 ದಿಶೋ ದಶವ್ಯಾಪ್ತಹಸ್ತೈರನಂತೈರ್ವಿವೃತಾನನಃ .
 ಅನಂತಸೂರ್ಯಪ್ರತಿಮಃ ಕಾಲಾನಲಸಮಪ್ರಭಃ .. 225..
 ನಾನಾಶಸ್ತ್ರಾವೃತಾಕಾರೋ ನಾನಾಗಂಧಾನುಲೇಪನಃ .
 ನಾನಾಮಾಲಾವೃತೋ ನಾನಾರತ್ನಾಭರಣಸಂವೃತಃ .. 226..
 ಅಂತರೂಪಕೂಪೇಷು ವಹನ್ನಗ್ನಿಕಣಾನ್ಬಹೂನ್ .
 ನಿಶ್ವಾಸಪವನೈರಗ್ನಿಂ ವಿಸೃಜನ್ ರಕ್ತಲೋಚನಃ .. 227..

ಅಕಾಂಡಪ್ರಲಯಾಗ್ನಿನಾಂ ಸಮೂಹಮಿವ ಸಂಸ್ಥಿತಃ .
 ದೃಷ್ಟ್ವಾ ತಂ ವಿಸ್ಮಿತಾಃ ಸರ್ವೇ ದೇವಾಃ ಸ ಋಷಿಪುಂಗವಾಃ .. 228..
 ಚಚಾಲಾವನಿರುದ್ವಿಗ್ನಾ ಚೇಲುಶ್ಚ ಕುಲಪರ್ವತಾಃ .
 ಶೇಷಶ್ಚಕಂಪೇ ಸಕಲೈಃ ಘಣಿಭಿಶ್ಚ ಸಮಾವೃತಃ .. 229..
 ತನ್ನಿಶ್ಚಾಸಮಹಾವಾಯುರುತ್ಪಾತಪವನೋಽಭವತ್ .
 ತತ್ಕರಾಘಾತಮಾತ್ರೇಣ ಪೇತುರುವ್ಯಾಫಂ ಚ ತಾರಕಾಃ .. 230..
 ಪಾಪತ ಮೂರ್ಛಿತೋ ವಿಷ್ಣುಸ್ತಂ ದೃಷ್ಟ್ವಾ ಭೀಮವಿಕ್ರಮಂ .
 ಪೇತುರ್ಮನಿವರಾಸ್ಸರ್ವೇ ದೇವಾಶ್ಚೇಂದ್ರಪುರೋಗಮಾಃ .. 231..
 ಕ್ಷುಬ್ಧಾಃ ಸಮುದ್ರಾಃ ಸರ್ವೇಽಪಿ ಕ್ಷೀರಾಭಿಪ್ರಮುಖಾಸ್ತದಾ .
 ಉದ್ದೇಲಾಶ್ಚ ಬಭೂವುಸ್ತೇ ಮಹಾಕಲ್ಲೋಲಸಂಕುಲಾಃ .. 232..
 ತತಸ್ತು ಭೈರವೋ ಲೋಕಾನ್ ಭೀಷಯನ್ನಖಿಲಾನಪಿ .
 ಪ್ರಣಮ್ಯ ಮಾಮುವಾಚೇದಂ ವಚನಂ ವಿನಯಾನ್ವಿತಃ .. 233..
 ಭೈರವ ಉವಾಚ -
 ಶಂಭೋ ಕಿಂ ಕರವಾಣ್ಯದ್ಯ ಕಾರ್ಯಂ ತೇ ಕಿಮುಪಸ್ಥಿತಂ .
 ಶೋಷಣೀಯಾಃ ಸುಮುದ್ರಾಃ ಕಿಂ ಕ್ಷಣೇನೈವಾದ್ಯ ಲೀಲಯಾ .. 234..
 ಕಿಂ ವಾ ಕುಲಾಚಲಾಃ ಸರ್ವೇ ಭಕ್ಷಣೀಯಾಸ್ತ ದಾಜ್ಞಯಾ .
 ನಸ್ಮೀಭೂತಾಶ್ಚ ಕರ್ತವ್ಯಾ ದೇವಾಃ ಸರ್ವೇ ಕಿಮೀಶ್ವರ .. 235..
 ಕಿಂ ಭಸ್ಮಸಾದುಪೈತ್ವೇಶ ಸಶೈಲವನಕಾನನಾ .
 ಪೃಥಿವೀ ಸನದೀ ವಾ ಮಾಮಾಜ್ಞಾಪಯತು ಶಂಕರ .. 236..
 ಮಾ ವಿಲಂಬಂ ಕುರುಷ್ವೇಶ ಕಿಂ ವಿಲಂಬೇನ ಶಂಕರ .
 ತ್ವತ್ಪ್ರಸಾದೇನ ಸರ್ವೇಷಾಂ ನಾಶಕಶ್ಚ ಭವಾಮ್ಯಹಂ .. 237..
 ಮಯೋಗ್ರತರೂಪೇಣ ತೂಷ್ಣೀಂ ಸ್ಥಾತುಂ ನ ಶಕ್ಯತೇ .
 ದೇವೋತ್ತಮ ಮಹಾದೇವ ಹರಾಜ್ಞಾಪಯ ಮಾಂ ವಿಭುಂ .. 238..
 ಏವಮುಕ್ತೋ ಭೈರವೇಣ ಪ್ರಣತಶ್ಚ ಮುಹುರ್ಮುಹುಃ .
 ತದಾ ಬ್ರಹ್ಮಶಿರಶ್ಚೇದಂ ಕುರುಷ್ವೇತ್ಯುಕ್ತವಾನಹಂ .. 239..
 ತತೋ ವಿಧಿಂ ಭೈರವಸ್ತಂ ದೃಷ್ಟ್ವಾ ಪ್ರಸ್ಫುರಿತಾಧರಃ .
 ನಖಾಗ್ರೇಣೈವ ಚಿಚ್ಛೇದ ಶಿರಾಂಸಿ ಚ ಪಪಾತ ಸಃ .. 240..
 ತತಸ್ತಸ್ಯ ವಿಧೇಶ್ಚಿನ್ನಂ ಪ್ರಥಮಂ ತು ಶಿರಸ್ತದಾ .
 ಜಗಾಮ ನಾಗನಿಲಯಂ ಪ್ರಲಪನ್ನತ್ವರಂ ಶಿವೇ .. 241..
 ತದಾ ತಸ್ಯ ಶಿರೋ ದೃಷ್ಟ್ವಾ ಬ್ರಹ್ಮಣಃ ಘಣಿರಾಟ್ ತದಾ .
 ವಿಸ್ಮಿತೋ ಮುಕ್ತಿಮೇತಸ್ಯ ಶಿರಶ್ಚೇದಸ್ಯ ಕಾರಣಂ .. 242..

ಇದಂ ಬ್ರಹ್ಮಶಿರೋ ನೂನಂ ಮಯಾ ತು ಪರಿಚೇಯತೇ .
 ಬ್ರಹ್ಮಣೋ ನ ಶಿವಾದನ್ಯಃ ಶಾಸ್ತಾ ದೇವೇಷು ವಿದ್ಯತೇ .. 243..
 ಪ್ರಾಯಶೋ ದೇವದೇವಸ್ಯ ಮಹಾದೇವಸ್ಯ ಪೂಜನಂ .
 ನ ಕೃತಂ ಬ್ರಹ್ಮಣಾ ತಸ್ಮಾಚ್ಛಿವೇನ ನಿಹತೋ ವಿಧಿಃ .. 244..
 ಪ್ರಾಯಶೋ ಬ್ರಹ್ಮಣಾ ಶಂಭೋರ್ಧಿಕ್ಕಾರೋ ವಾ ಕೃತೋ ಧ್ರುವಂ .
 ನಂದಿಕೇಶಸ್ಯ ವಾನ್ಯಸ್ಯ ಶಿವಭಕ್ತಸ್ಯ ವಾ ಧ್ರುವಂ .. 245..
 ಶಿವಂ ವಾ ಶಿವಭಕ್ತಂ ವಾ ನಂದಿಕೇಶಂ ಶಿವಪ್ರಿಯಂ .
 ಯೋ ಧಿಕ್ಕರೋತಿ ತಸ್ಯೇಯಂ ಗತಿರ್ಭವತಿ ಸರ್ವಥಾ .. 246..
 ಅನ್ಯಥಾ ಬ್ರಹ್ಮಣೋಽಕಾಂಡೇ ಶಿರಶ್ಚೇದಃ ಕಥಂ ಭವೇತ್ .
 ನಾಯಂ ಪ್ರಲಯಕಾಲಶ್ಚ ಬ್ರಹ್ಮವಿಷ್ಟ್ವೇಶನಾಶಕಃ .. 247..
 ಸಮಯಃ ಪ್ರಲಯಸ್ಯಾಸ್ತು ಮಾಸ್ತು ವಾಯಂ ತಥಾಪ್ಯಹಂ .
 ಕಾಶೀಂ ಪ್ರತಿ ಗಮಿಷ್ಯಾಮಿ ಯತ್ರ ಪ್ರಲಯಭೀರ್ನ ಮೇ .. 248..
 ಮಹಾಪ್ರಲಯಕಾಲೇಽಪಿ ಕಾಶೀಸ್ಥೋ ನ ವಿನಶ್ಯತಿ .
 ತತಃ ಕಾಶೀಮಹಂ ಯಾಸ್ಯೇ ಯತ್ರ ನ ಪ್ರಲಯೋದ್ಭವಃ .. 249..
 ದಗ್ಧಾ ಭವಂತು ಬ್ರಹ್ಮಾದ್ಯಾ ಲೋಕಾ ದಗ್ಧಾ ಭವಂತು ಚ .
 ಯಾಸ್ಯೇಽಹಂ ಸರ್ವಥಾ ನಿತ್ಯಾಂ ಕಾಶೀಂ ಮಾಹೇಶ್ವರೀಂ ಪುರೀಂ .. 250..
 ಇತ್ಯುಕ್ತ್ವಾ ಘಣಿರಾಟ್ಟಿಘ್ರಂ ಕಾಶೀಂ ಪ್ರತಿ ಸಮಾಯಯೌ .
 ಪಾಹಿ ಪಾಹಿ ಮಹಾದೇವ ಪ್ರಲಯಾದಿತಿ ಸಂವದನ್ .. 251..
 ಸಂಪ್ರಾಪ್ಯ ಕಾಶೀಂ ಪೂತಾತ್ಮಾ ಪ್ರಹೃಷ್ಟಹೃದಯಃ ಘಣೀ .
 ಅಮನ್ಯತ ತದಾತ್ಮಾನಂ ಕೃತಾರ್ಥಂ ಭಾಗ್ಯಸಂಶ್ರಯಂ .. 252..
 ದೃಷ್ಟ್ವಾ ಕಾಶೀಂ ಪುರೀಂ ಶೈವೀಂ ಶೈವಮೋಕ್ಷಪ್ರದಾಯಿನೀಂ .
 ನಾಕ್ಷಾಚ್ಛಿವಸ್ವರೂಪೇಯಂ ದೇವಾನಾಮಪಿ ದುರ್ಲಭಾ .. 253..
 ಕೃಪಾ ಮಯಿ ಮಹೇಶಸ್ಯ ಸಂಪೂರ್ಣಾ ತಿಷ್ಠತಿ ಧ್ರುವಂ .
 ಯತೋಽತಿದುರ್ಲಭಾ ಕಾಶೀ ಸುಲಭಾಽದ್ಯ ಮಮಾಭವತ್ .. 254..
 ಅತಃ ಪರಂ ಭಯಂ ನಾಸ್ತಿ ಮೃತೇರಪಿ ಮಮ ಧ್ರುವಂ .
 ಯತಃ ಪ್ರಾಪ್ತಾ ಮಯಾ ಕಾಶೀ ಯಾಂ ಮೃತ್ಯುರ್ನೈವ ಪಶ್ಯತಿ .. 255..
 ತತಃ ಸ ರತ್ನಪುಷ್ಪಾದ್ಯೈರ್ವಿಶ್ವೇಶಂ ಮಾಂ ಸನಾತನಂ .
 ಸಂಪೂಜ್ಯ ನಿತ್ಯಯಾತ್ರಾದಿ ಸರ್ವಕರ್ಮ ಚಕಾರ ಸಃ .. 256..
 ಆದಿಭೈರವಮಭ್ಯರ್ಚ್ಯ ಧೂಪದೀಪಾದಿಭಿಸ್ತತಃ .
 ಕೃತ್ತಿವಾನೇಶ್ವರಂ ದ್ರಷ್ಟುಂ ಪುಷ್ಪಪಾಣಿರುಪಾಯಯೌ .. 257..
 ಶ್ರೀಕಾಲಭೈರವಂ ದೃಷ್ಟ್ವಾ ಭೀಮರೂಪಂ ಭಯಾನಕಂ .
 ಚಕಂಪೇ ಮೂರ್ಚ್ಛಿತಃ ಶೇಷಃ ಪಪಾತ ಪೃಥಿವೀತಲೇ .. 258..

-
ಮಯಾ ಚೋತ್ಥಾಪಿತೋ ವಿಷ್ಣುಸ್ತತಃ ಪೂರ್ವಂ ಸ ಉತ್ಥಿತಃ .
ಇಂದ್ರಾದಯಃ ಸ ಋಷಯೋ (?) ಮಯೈವೋತ್ಥಾಪಿತಾಃ ಶಿವೇ .. 259..
ವಿಷ್ಣುರಿಂದ್ರಃ ಘಣಿಪತಿರ್ದೇವಾಶ್ಚಾನೈ ಮುನೀಶ್ವರಾಃ .
ದದೃಶಶ್ಚಿನ್ನಶಿರಸಂ ವಿಧಿ ತಂ ಪತಿತಂ ಭುವಿ .. 260..

-
ದೇವಾ ಊಚುಃ -
ತತೋ ವಿಷ್ಣುಸ್ಸದೇವೇಂದ್ರಃ ಸಋಷಿಃ ಸಘಣಿಸ್ತಥಾ (?) .
ಸ್ತೋತ್ರೈರನೇಕೈಃ ಸ್ತುತ್ವಾ ಚ (ತುಷ್ಟಾವ) ಭೀಮಂ ಶ್ರೀಕಾಲಭೈರವಂ .. 261..
.. ಇತಿ ಶಿವರಹಸ್ಯಾಂತರ್ಗತೇ ಕಾಶ್ಯಾಂ ಕಾಲಭೈರವಪ್ರಾಕಟ್ಯಪ್ರಸಂಗವರ್ಣನಂ
ಸಂಪೂರ್ಣಂ ..
- .. ಶ್ರೀಶಿವರಹಸ್ಯಂ . ಉಗ್ರಾಖ್ಯಃ ಸಪ್ತಮಾಂಶಃ . ಅಧ್ಯಾಯಃ 11 . 201-261..
- .. shrIshivarahasyam . ugrAkhyah saptamAMshaH . adhyAyaH 11 . 201-261..

Notes:

Śiva ಶಿವ recounts to Pārvaṭī ಪಾರ್ವತೀ; the appearance/manifestation of the formidable Kālābhairava ಕಾಲಭೈರವ and the subsequent decapitation of Brahmā ಬ್ರಹ್ಮಾ who brimmed with arrogance due to his role as The Creator, and had entered Kaśī ಕಾಶೀ questioning Viṣṇu ವಿಷ್ಣು as to why He (Viṣṇu ವಿಷ್ಣು) was worshipping Śiva ಶಿವ - when he (Brahmā ಬ್ರಹ್ಮಾ) as the Creator is the only one worthy of being worshiped. As the terrifying event unfolds and Brahmā ಬ್ರಹ್ಮಾ has fallen unconscious; Viṣṇu ವಿಷ್ಣು along with Indra ಇಂದ್ರ, Ṛṣi-s ಋಷಿಃ Phaṇipati ಘಣಿಪತಿ (Vāsuki ವಾಸುಕಿ) collectively attempt to eulogize, pacify and appease the disgruntled and vexed Kālābhairava ಕಾಲಭೈರವ.

Proofread by Ruma Dewan

Kashyam Kalabhairavaprakatyaprasangavarnanam

pdf was typeset on March 8, 2024

Please send corrections to sanskrit@cheerful.com

